

መግለጺ 6ተ ፖሎቲካዊ ውድባት ኤርትራ

ኣብ ጉዳይ ሰሚናር 5 መጋቢት-2016

ኤርትራዊ ሃገራዊ ባይቶና፡ ብውሳኔ ህጹጽ ኣኼባ ሃገራዊ ባይቶኡ መሰረት፡ 2ይ ሃገራዊ ጉባኤኡ 15 ነሐሴ 2015 ከካየድ ከምዝነበሮ ኩላትና እንዝከሮ ሓቂ እዩ። ይኹንምበር፡ ኣሰናዳዊት ሽማግሌ ንሽርክና ኩሉ ዝሓቁፍ ባይቶና ዝብትን ንድፍታት ኣዳልያ፡ ሕጋዊ ኣገባብን ኣሰራርሓን፡ ዝተበጽሐ ፖሎቲካዊ ስምምዕን ብምጥሓስ፡ ነቲ ባይቶና ንምሕዳስ ዝነበረ ዓቢ ትጽቢት ኣብ ሓዲጋ ከምዘውደቕዎ ዘይሰሓት እዩ። 6ተ ውድባትና ካብቲ እዋንቲ ጀሚሮም፡ ነዚ ቅልውላው'ዚ ንምፍታሕ ዕቱብ ተበግሶታትን ጸዕርታትን፡ ካብ ምክያድ ኣይተቐጠቡን። እንተኾነ ግን ኣሰናዳኢት ሽማግሌ ንተበግሶታትና ጸማም እዝኒ ሂቡ ጸኒሑ።

ኣብ-መንበር መሪሕነት ባይቶ፡ ነቲ ዝነበሮ መዝነት ተጠቂሙ ንሕግታትን፣ ኣሰራርሓታትን ባይቶና ኣኸበሩ፡ ቅልውላው ባይቶ ዝፍተሓሉ ኣንፈት ከንዲ ዝኸተል፡ ብመንገዲ ኢ-መይል ገይረዮ ብዝብሎ ተዋሰኑ፡ ሕግታት ባይቶ ብምጥሓስ፡ ኢደ ወነናዊ ስጉምታት እናወሰደ ብምቕጻሉ፡ ፖሎቲካዊ ቅልውላው ባይቶና፡ ካብ እዋን ናብ እዋን እናዓመቐ ከይዱ። ከም ሳዕቤኑ ድማ ፈጻሚት ቤት-ጽሕፈት ብሰንክቲ ዘይሕጋዊ ኣካይዳ ኣቦ መንበር ባይቶ ኣብ ደውታ ዝኣተወሉ ኩነታት ተፈጠሩ ይርከቡ። ስለዝኾነውን፡ ሃገራዊ ባይቶና ናብ'ዚ ሎሚ ዝርከቦ ዘሕዝን ውድቀት ዝሸመሙዎ ኩሎም ድኽመታት ብግብእ ተገምጊሞም ናብ ካላኣይ ጉባኤ ከእትወና ዝክእል ጥጡሕ ባይታ ከይተፈጥረ እዚ ዝቕጽል ዘሎ ኣግላልን ዘይሕጋውን ኣካይዳ ፍታሕ ከምጽእ ዝኸእል ኣይኮነን ዝብል እምነት ኣለና።

ሃገራዊ ባይቶና ኣብ'ዚ ዓሚቕ ፖሎቲካዊ ቅልውላው'ዚ ተሸሚሙ ምህላዉ ንኹሉ ብሩህ ኣብ ዝኾነሉ እዋን እናሃለና ኢና እምበኣር፡ ብሓው በሸር ኢሳቕ ን"ኣኼባ ምምኽኻር ፖሎቲካዊ ውድባት ኣባላት ሃገራዊ ባይቶ ብዝምልከት"፡ ዝብል ኣርእስቲ ዝሓዘ፡ ንዕለት 5 መጋቢት 2016 ንሰሚናር ዝዕድም መልእኽቲ፡ ካብ ሹዱሽተ ውድባትና፡ ንሰለስተ መሓዙት ውድባትና ጥራሕ፡ ብዕለት 01 መጋቢት 2016 ምሸት ዝተላኣከ፡ ብዕለት 2 መጋቢት 2016 ኣብ ኢደም ምብጽሑ ዘረጋገጽና።

እቲ ደብዳቤ ከምዝብሎ "ኣሰናዳኢት ሽማግሌ ቅድሚ ሕጂ ናባኹም ዝለኣኹ ንድፊ ሰነዳት 2ይ ሃገራዊ ጉባኤ፡ ብመሰረት ካብ ዝተፈላለዩ ሸነኻት ዝመጸ ርእይቶታትን ለበዋታትን ኣብ ግምት ብምእታው፡ ኣብኡ ዘድሊ እርማት ገይራ እያ" ድሕሪ ምባሉ እቲ ዝቐርብ ኣጀንዳ ናይቲ ሰሚናር ድማ፡-

1. ኣብ ሰለስቲኡ ሰነዳት ምይይጥ ብምግባር ክህቡትሙን ክድንፍዑን፡ ርእይቶታትን መማረጺ ሓሳባትን ምቕራብ።
2. ከመይነት ምምቕራሕ ኮታ ፖሎቲካዊ ውድባት ተሳተፍቲ ናብ ጉባኤ ምርድዳእ፡ዝብሉ እዮም።

ብቐዳምነት ንሕና እዞም ኣብ ታሕቲ ኣሰማትና ተጠቂሱ ዘሎ ሹዱሽተ ፖሎቲካዊ ውድባት፡ ባይቶና - ኤርትራዊ ሃገራዊ ባይቶ ንደምክራሲያዊ ለውጢ ካብቲ ኣትይዎ ዘሎ ሓዲጋ ወጺኡ ክድሕንን ክጥጥዕን እምነትና ኣብ ርእሲ ምዃኑ ሕጂ'ውን ተስፋ ዝቐረጽናሉ ጉዳይ ከምዘይኮነ ንኹሉ ደናይ ፍትሒ ከነረጋግጽ ንፈቱ። ሃገራዊ ባይቶና ክድሕንን ክጥጥዕን እንተኾይኑ ግን፡ ብተሳተፎ ኩሎም መሻርኻቲ ኣካላት እምበር ናይዞም ኣብ ሰሚናር ተዓዲሞም ዘለዉ ውሱናት ውድባት ጥራሕ ስለ ዘይኮነ፡ ብኣኣም ጥራሕ ዝፍታሕ ሽግር የብሉን። እዚ ከምዚ ዝበለ ኣግላሊን ዘይሕጋውን ኣተሓሳስባ ከይተኣልየ ድሕነትን ቀጻልነትን ሃገራዊ ባይቶ ስለዝደለናዮን ስለ ዝተተምነናዮን ጥራሕ ዝመጽእ ኣይኮነን። ኣግላሊ ኣካይዳ ተፈቲኑ ዝፈሸለ ስለ ዝኮነ ዳግማይ ኣብ ክሳራ ንኣትወሉ መንገዲ ኣይንመርጽን።

ስለዝኾነ ብዛዕባዚ ኣብ ኢድ ስለስተ መሓዙት ውድባትና ጥራሕ፡ በጺሑ ዘሎ መልእኽቲ፡ መርገጽ ሹዱሽተ ውድባትና ከምዚ ዝስዕብዮ።

1. ናብ 2ይ ሃገራዊ ጉባኤ ኣብ እዋኑ ከይንኣቱ ዝግንቀፈና ቀንዲ ምኽንያት፡ ኣሰናዳዊት ሽማግሌ፡ ንኣባላት ሃገራዊ ባይቶ ዝብትን ንድሬ ኣዳልያ፡ ንዝተበጽሐ ፖሎቲካዊ ስምምዕ ብምጥሓስ ካብ ሕጋዊ ኣገባብ ወጻኢ ናብ ኩሎም ኣባላት ስለ ዘውረደቶ እዩ፤ ካብዚ ቅልውላውዚ ንምውጻእ ድማ፡ ዝወረዱ ንድፍታት ብእዉጅ ክሰሓቡን፡ ካልእ ንድሬ ክዳሎን ብደረጃ ሹዱሽተ ውድባትና ዘቕረብናዮ ቅኑዕ ጠለብ፡ ብኣሰናዳዊት ሽማግሌን መብዛሕትኦም ላዕለዎት መራሕቲ ኤዲኪን ተቐባልነት ብዘይምርካቡዮ። ሕጂውን ምስ ንድፍታት ጉባኤ ብዝተታሓሓዘ ዘቕረብናዮ ቅኑዕ ጠለብ ዘይዕጸፍ እምንትና ብምዃኑ።
2. ኣብ መንበር ኤርትራዊ ሃገራዊ ባይቶ ኣብ ዝሓለፉ መግለጺታቱ፡ ንመሳርሕቱ ኣባላት ሰክረታርያ ሃገራዊ ባይቶ ከየማኸረ፡ ብኢደ ወነኑ ንኹሉ ሕጋዊ ትካላት ኤርትራዊ ሃገራዊ ባይቶ ሰሪዙ፡ ባዕሉ ናብ ካላኣይ ሃገራዊ ጉባኤ ከምዘእትወና ክገልጽ ጸኒሑ። ብግብሪ ድማ፡ ፈጻሚ ሽማግሌ ኤርትራዊ ሃገራዊ ባይቶ፡ ካብ ሓላፍነታ ክትድስክል ብምግባር ዝፈጸሞ ሕጋዊ ጥሕሰት ምህላዉ ስለዝነኣምን፤
3. ኣሰናዳዊት ሽማግሌ፡ ዝተኸተለቶ ዘይሓላፍነታዊ ኣኮይይዳን ዝፈጸመቶም ርኡያት ጥሕሰታትን፡ ኣብ ቅድሚ ሃገራዊ ባይቶ ቀሪባ፡ ክትሕተትን፡ ምስዝፈጸመቶም ርኡያት ጉድለታት ዝመጣጠን ሕጋዊ ኣራሚ ስጉምቲ ክውሰደላ ዝግባእ ኣካል ደኣ'ምበር፡ ኣብ ንቡር ዕዮ 2ይ ሃገራዊ ጉባኤ ተጻሚዳ ክትሰርሕ ከምዝጸንሐት ብዘምስል፡ ሰሚናር ጸዊዓ ክትመርሕ ግቡእ እዩ ኢልና ስለዘይንኣምን፤
4. ኣብ ሞንጎ ኣብ-መንበር መሪሕነት ባይቶን ኣብ-መንበር ኣሰናዳዊት ሽማግሌን ክካየድ እንዕዘበ ዘሎና ዘይእዉጅ ናይ ስራሕ ምምቕቓል፡ ንስራሕን ሓላፍነት ፈጻሚት ቤት-ጽሕፈት ብምድስካል ዝፍጸም ዘሎ ርኡይ ሕጋዊ ጥሕሰትን ካልኣት ጸገማትን፡ ብኣኼባ ሃገራዊ ባይቶ ብዕምቆት ተገምጊሞም፡ ጸገማት ባይቶና መፍትሒ ተቐሚጡሎም፡ ንቡራት ሕጋዊ ኣሰራርሓታትን ስርዒታዊ ሓላፍነታትን ባይቶና ተኸቢሮም፡ ዝኸዱሉ ንጹር ኣንፈት ከይተታሕዘ፡ ናብ ዕዉት 2ይ ሃገራዊ ጉባኤ ንሰጋገራ ኩነታት ክህሉ ይኸእልዮ ኢልና ስለዘይንኣምን፤

ኣብዚ ብሓው በሽር ኢሳቕ ተጻዊዑ ዘሎ ሰሚናር ክንሳተፍ ከምዘይኮንና ብዕሊ ንገልጽ።

1. ግንባር ሃገራዊ ድሕነት ኤርትራ-ሕድሪ፡
2. ኤርትራዊ ስምረት ንደሞክራሲያዊ ለውጢ(ኤስደለ)
3. ሰውራዊ ደሞክራሲያዊ ግንባር ኤርትራ(ሰደግኤ)
4. ደሞክራሲያዊ ምንቅስቃስ ሳሆ ኤርትራ(ደምሳኤ)
5. ስምረት ምንቅስቃስ ኤርትራ ንድሕነት ሃገር(ስምኤድሃ)
6. ደሞክራሲያዊ ምንቅስቃስ ሓርነት ኩናማ ኤርትራ(ደምሓኩኤ)